

TRIBUNAL INDUSTRIJALI

DEĊIŻJONI PRELIMINARI NRU.2598

Każ Numru: 3450/RAM

Fil-Kwistjoni tax-Xogħol

bejn

Luke Engerer
(K.I. Numru 350979 (M))

Appellant

u

International Fashion Co Ltd
(C 70771)

Bay Street Holding Ltd.
(C 12058)

Bay Street Operations Ltd.
(C 69180)

Bay Street Hotel Complex
(C 26451)

(Soċjeta Appellata/
Soċjetajiet /Appellati)

Dwar: tkeċċija mill-impieg allegata li hi nġusta

Illum: Il-Ġimgħa 03 ta' Mejju 2019

Chairman: Mr Richard A Matrenza MOM DPE(Oxon) FRES FioD

01.Preambolu

Dan il-Preambolu qed niktbu wara ħafna ħsieb u riflessjonijiet fil-fond.

Nibda biex ngħid illi meta nħtart *Chairperson* tat-Tribunal fl-2016 kont ilni iżjed minn erbgħin(40) sena nassisti parti jew oħra quddiem it-Tribunal Industrijali minn meta twaqqaf b'Liġi fl-1976 u beda jiffunzjona fi Frar 1977.

Il-Liġi li welldet it-Tribunal Industrijali kienet intiża biex f'każ meta ħaddiem jitkeċċa mix-xogħol u jħoss li t-tkeċċija ma tkunx saret għal raġuni ġusta, il-ħaddiem ikollu l-mezz li jressaq il-każ allegat u jinstema quddiem Tribunal li ma jkunx Qorti iżda b'setgħat speċifiċi.

Id-Deciżjoni tat-Tribunal tkun finali. Tista tiġi Appellata biss fuq punt tal-Liġi.

It-Tribunal jisma', jimxi fuq il-fatti u l-provi li jiġu quddiemu. M'huwiex Qorti, M'huwiex u m'għandux ikun Legalistiku.

“...it-Tribunal Industrijali m'huwiex Qorti...”

*(ara email 11 May 2018 firmata mis-Sur Emanuel Sciriha
Director & Registrar Civil Courts & Tribunals)*

U dan huwa rikonfirmat u dokumentat minn dak li kiteb id-Direttur Generali tal-Qorti, is-Sur Frank Mercieca lil dan l-istess Tribunal li:

“Tribunal Industrijali ma jaqax” taħt il-Qrati tal-Ġustizzja.

*(ara ittra twegħiba datata 15 ta' Frar 2019 wara li dan
it-Tribunal kien talab taġħrif u jkarifiki fil-15 ta' Jannar 2019.)*

Mhux dan biss. Iżda wkoll li mkien fid-diversi kuriduri tal-Qrati ma hemm referenzi u/jew indikazzjoni dwar Awli allokati lit-Tribunal Industrijali.

It-Tribunal Industrijali jiltaqa' fil-Qrati Superjuri. Huwa 'TOLLERAT' M'għandux Awli tiegħu.

Fuq kollox it-Tribunal Industrijali l-anqas ma jissemma mkien fil-Pubblikazzjoni Uffiċjali:

Qrati tal-Ġustizzja, Malta u Għawdex, Charter għac-Ċittadin:”

Dokument pubblikat mill-Ministeru għall-Ġustizzja, Kultura u Gvern Lokali.

Dan kollu qed jingħad u jinkiteb fl-aktar mod ċar u dirett għaliex f'dawn l-aħħar snin mindu reġa' beda jiffunzjona it-Tribunal Industrijali f'Ottubru 2016, u bdejt nisma; l-Kaži, osservajt kif donnu li dawn il-prinċipji fundamentali, kif u għalfejn twaqqaf it-Tribunal Industrijali donnhom qed jintesew jew jitwarrbu; hemm min qed jaħseb u jipprattika qisu quddiem Qorti tradizzjonali.

02 Sfond

L-Appellant Luke Engerer, f'din il-Kwistjoni tax-Xogħol, jallega illi r-relazzjoni ta' Xogħol u ta' impieg bejnu u bejn min kien il-Prinċipal tiegħu fil-fatt u fid-dritt filwaqt tal-allegat Terminazzjoni tal-istess impieg, ma saritx għal raġuni ġusta.

It-Tribunal semgħa għadd ta' xhieda li tressqu mill-partijiet.

It-Tribunal għamel ukoll xi mistoqsijiet tiegħu u anki rimarki pertinenti għal każ.

It-Tribunal irid jagħmilha ċara, u jenfasizza, illi bħalma Persuna Naturali għandha il-Personalita' Legali u Ġuridika, l-istess jgħodd għal Soċjeta' Kostitwita Legalment.

Għaldaqstant, f'każ fejn ir-relazzjoni ta' xogħol u ta' impieg bejn persuna naturali u Soċjeta' kif kostitwita bil-Personalita' Legali u Ġuridika, fil-każ tas-Soċjeta' irid l-ewwel u qabel kollox ikun stabbilit, mingħajr ebda dubju, **min kien tabilhaqq il-Prinċipal** meta saret l-allegata tkeċċija ngusta.

Din id-deċiżjoni ma jeħodiex u m'għandux u ma jistgħax jeħodha it-Tribunal Industrijali.

Kull ċittadin u ħaddiem għandu l-protezzjoni stabbilita bil-Liġi, bil-Linji Gwida kif u fuq min taqa' din ir-responsabbiltà'.

It-Tribunal Industrijali m'għandux il-għan u s-seta' li jidhol f'dan il-mertu.

Għaldaqstant it-Tribunal Industrijali qed jirreferi formalment li din id-Deċiżjoni Preliminari tgħaddi għall-iskrutinju u l-investigazzjonijiet meħtieġa bis-setgħat mogħtija lid-Direttur Ġenerali tad-Dipartiment tal-Impiegi u Relazzjonijiet Industrijali skont ma jelenka u jipprovdi ic-*Charter* Pubbliku tad-Drittijiet u Dmirijiet fuq il-post tax-xogħol bir-remedji provduti.

L-istess jgħodd ukoll għall-iskrutinju tal-Kap Ezekuttiv ta' Jobsplus kif imwaqqaf b'Liġi skont l-Att Numru xxxix tal-2018 għal kull azzjoni pertinenti li għandha tittiehed.

L-azzjonijiet u riżultati rridu jiġu komunikati lil dan it-Tribunal.

Iffirmat: Richard A. Matrenza
Chairman

Mogħti u moqri fil-Pubbliku Illum II-Ġimgħa 03 ta' Mejju 2019.

Vera kopja

Mary Rose Galea
A/Segretarja